

బ్రదర్ వై నిమిషాలనించి ప్రకాశరావు సరోజినిని గురించి చెప్ప
న్నాడు పాతిక ఇప్పుడే నిండిన వయసులో, కొత్తగా మంచి
ఉద్యోగం దొరికిన ఆనందంలో, చిరకాలంనించి పెరుగుతోన్న
స్నేహితుడిగా నా దగ్గర ఉన్న చనువులో, ఈ అమ్మాయి అనుకో
కుండా అతన్ని జీవితాంతం భాగస్వామిగా స్వీకరించిన విషయం
అతను విపులంగా నాతో చెప్పడంలో ఆశ్చర్యం ఏంలేదు.

‘ప్రతీ చిన్న విషయానికీ నొచ్చుకుంటుంది—ఎంతో సెన్సి
టివ్ గర్ల్....కిందటివారం ఆమె బర్త్ డే పార్టీకి పన్నెండు నిమి
షాలు ఆలస్యంగా వెడితే, ఆమెకి కన్నీళ్ళ పర్యంతం ఐంది....’

ఎవరికీ చెప్పుకోలేని నా జీవితంలోని కొన్ని సంఘటనల్లోని
రహస్యాలు అతనికి తెలిక పోవడంకూడా ఆశ్చర్యంలేదు. దెబ్బలు
తిన్న మనస్సుకి తన సంభాషణ ఎలాంటి జ్ఞాపకాలు తెలుస్తుందో,
ప్రణయంలో అనుభవం లేకుండానే సఫలత పొందిన ఆనందంలో
ప్రకాశరావు ఏమిటి గమనించగలడు? అతనికీ, నాకూ వయస్సులో
వ్యత్యాసం తక్కువే అయినా, అనుభవాల్లో ఎంతో తేడా ఉంది.
బాధ పడిపడి, హృదయంలో ఉన్న మార్దవం ముత్యాలలాగ అయి
పోయింది నాకు. వేడితగలకుండా, వెచ్చ వెచ్చగానే, సుఖంగా,
ఆనందంగా గమ్యస్థానం చేరుకున్న సంతోషంలో షరీ మార్దవం
అయిపోయింది అతని మనస్సు.

‘....సిగరెట్లు కాలిస్తే ఊయో, కాన్సరో వాస్తుందని మహా
భయం పిచ్చిపిల్లకి.... దేనికీ కన్నీరుపెట్టని సరోజిని ఆ ఒక్క విష
యంలోనూ మాత్రం ఆత్రుత దాచుకోలేక పోయింది ...’

బ్రదర్, ఇది అపు రూపంకాదు; సృష్టి ప్రారంభించాక నీ
విషయంలో మాత్రమే తల ఎత్తుతూన్న విచిత్రం కాదిది....పాద

దాసిగా కలల్లో కనిపించి, భాగస్వామినిగా దగ్గరికి వచ్చి, భార్యగా జీవితంలో ప్రవేశించి యజమానిగా విన్ను సుఖపెట్టే శిల్పంలో ఇది గతి తప్పని సూత్రం అని ఎలాగ చెప్పేది?

‘అందుకే సినిమాలు చూడడం మానేశావా?’ అన్నాను దాచుకోలేని చిరునవ్వుతో. వారానికి మూడు సినిమాలు చూసే ప్రకాశరావు ఈ మధ్య బ్రతిమాలినా సినిమాలకి రావడంలేదు. ముఖ్యంగా అమెరికన్ సినిమాలైతే.

‘నువ్వెంత చెప్పు. జగన్! అసలు సినిమాలే మరీ అసహ్యం ఐపోయాయి. అందులో ఇంగ్లీషుని మరీని.... కళ్ళతో పాటు మనస్సు పాడుచేస్తాయి.’

‘ఆ మాట సరోజిని చెప్పిందా?’

‘ఛా! ఆ అమ్మాయి అలాటిది కాదు-నువ్వు....’

ప్రకాశరావు ఆగిపోయాడు, కొంచెం సందేహంతో.

‘చెప్పు బ్రదర్ - నేను-?’ అన్నాను. సానునయంగా. నా చిరునవ్వు నేను ఎదురుచూస్తోన్నమాట నాలో కలిగించిన భావాలని దాచగలదనే విశ్వాసంతో.

‘నువ్వు — సినిక్ వి’ అన్నాడు ప్రకాశరావు.

అబద్ధం కోపం తెప్పిస్తుంది.

నిజం-ఇలాటిది-బాధ కలిగిస్తుంది.

నా చిరునవ్వుని పెద్దదిచేసి రెండూ దాచుకున్నాను. అత నన్నది నిజం-కాని, అతనే నమ్మడు.

నాతో అతనూ నవ్వేడు.

‘సరోజినికి ఆరకం సినిమాలు అంటే విపరీతమైన అసహ్యం’ అన్నాడు. మళ్ళీ తనలోకాల చల్లదనాల్లో జారుకుంటూ, ప్రకాశరావు.

‘ఇప్పుడు నీకూ సినిమాలంటే-’

‘విపరీతమైన అసహ్యం లేదు బ్రదర్! కాని, అమెరికన్ నాడీ ఆ విషయంలో అభిరుచి ఒక్కటే....’

'గుడ్,' అన్నాను,

'ను వ్వెన్ని చెప్పు-భార్యభర్తలుగా జీవించదలుచుకున్న వాళ్ళకి అభిరుచులు ఒకటిగా ఉండాలి. ఏం?, అన్నాడు ఆశగా, ప్రకాశరావు.

నీరసంగా, 'అవును—నా మాటలు లక్ష్యపెట్టకు. అవన్నీ హాస్యంగా అన్నవి' అన్నాను. ఆ విషయం చర్చించాలని కాదు. కారణం, ఎప్పుడో జరిగిన ఒక విషయం జ్ఞాపకం చేసుకోవటం నాకు మరీ ఇష్టంలేదు. కోపం, పిరికితనం కలిపిన ఒక ప్రవర్తనలో జరిగిన ఆ ఉదంతం మరిచిపోయే ప్రయత్నం ఎంతో చేశాను.

ప్రకాశరావు మరేదైనా విషయం గురించి మాట్లాడితే బాగుండును.....

కాని అతను హఠాత్తుగా వాచి చూసుకుని, కుర్చీలోంచి ఒక్కసారి లేచి, 'ఐమయింది బ్రదర్! పోస్టాఫీసుకి వెళ్ళివస్తాను. నరోజిని ఉత్తరం రావాలి.' అంటూ త్వరత్వరగా వెళ్ళిపోయేడు.

అప్పుడే వచ్చిన ఇలస్ట్రేటెడ్ వీక్లీ కాగితాలు తిరగెయ్యడం మొదలుపెట్టేను—ప్రకాశరావుని గురించి జాలిపడాలో, అసూయ పడాలో నిర్ధారణ చేసుకోలేక.

నూతన వధూవరుల చిత్రాల్లో హఠాత్తుగా కనిపించింది ఆమె చిత్రం.... హృదయ ఒక్కసారి ఆగినంత పని చేసింది ఆశ్చర్యంతో. కిందని పేరు చదివేను. అవును — ఆమె నిజంగా రాధ....

* * * *

రెండేళ్ళయింది నేను రాధని కలుసుకుని, అప్పటికి కలకత్తా వచ్చి మూడేళ్ళై పోయింది. ఆ మహానగరంలో కాలం ఎంతో చక్కగా గడిచిపోతూన్నా, దక్షిణదేశం రావాలని అనిపించడం ప్రారంభించింది.

ఆ రోజుల్లో తరుచు మాయ నా ఇంటికి వస్తూ ఉండేది. ఆమె వచ్చినప్పుడల్లా రసగుల్లా, పెసరట్ కావా లనేది. రసగుల్లా మీద ప్రభుత్వం యుద్ధం ప్రకటించడాన్ని, రీజెంట్ పార్క్ దగ్గరికి

వెడితే కాని అవి దొరికేవి కాదు. కాని, అంత దూరం డ్రైవ్ చెయ్యడం ఆమె కోసం పెద్ద కష్టంగా అనిపించేది కాదు. స్నేహితు రాలిగా, ఆస్యాయతలో అంతగా ముంచేది మాయ.

ఒక రోజు-నాకు ఆ రోజు ఇప్పటికీ నిన్నలాగ ఉంటుంది. బాగా వర్షం పడింది. నేను ఆఫీసు నించి ఇంటికి వెళ్ళే ప్రయత్నం లో లేవబోతోంటే మాయ టెలిఫోన్ చేసింది. ఆ సాయంత్రం వొస్తున్నానని చెప్పడానికి.

ఆఫీస్ నించి ఇంటికి వెళ్ళకుండానే తిన్నగా రిజెంట్ పార్కుకి వెళ్ళేను. ఉదయం బాగా వర్షం కురిసి ఉండేమో. చాలా చోట్ల వర్షపునీరు కొంచెం కొంచెం ఇంకా రోడ్లమీదా, ట్రామ్ లైన్ల మీదా కనిపిస్తునే ఉంది.

నేను మాధురి అది ఆ స్వీట్ షాప్ పేరు. చేరుకునే సరికి ఆరు దగ్గర కావాచ్చింది. వర్షం మూలాన కాబోలు, అక్కడ అట్టే మంది లేరు.

‘రసగోలా కావాలి’ అన్నాను.

దుకాణదారు కొంచెం సందేహంగా ‘ఎన్నో లేవు-ఈ రోజు వర్షం మూలాన సరుకులు రాక వస్తువులు తయారుకాలేదు. మీ కెన్ని కావాలి?’ అన్నాడు.

‘కనీసం ఒక డజను....’

అతను ఒక కుండలో వెతికి. ‘పదే ఉన్నాయి....’ అన్నాడు ‘సరే’ నన్నాను.

కుల్లడీలో వేసి, మీదని ఆకుతో కట్టి, నా కిచ్చేడు దుకాణ దారు. నేను డబ్బు తీసే లోపున రాధ వాచ్చింది లోపలికి.

అందంగా, ఆర్ధ్రంగా మాధుర్యం విరజిల్లుతూ హృదయాలని కట్టిపడేసే కళ్లు ఎన్నో వందలు చూశాక కొంత స్థిరపడ్డాను. అప్పటి దాకా అలాగ అనుకున్నాను. రాధని చూస్తూనే మనస్సు విపరీతంగా చలించిపోయింది. అవయవాలలో చలనమే లేకుండా పోయింది. ఆమెని కేవలం సౌందర్యం కాదు. సర్వాంగాలనీ అతిక్రమించి

చల్లగా, వెచ్చగా, అతి సున్నితంగా, మహాబలంతో అదృశ్యంగానే లొంగదీసుకునే శక్తి అది.

ఆమె రసగోలాలు కొనడానికి వచ్చింది. తియ్యటి ఆ కఠ వ్వరం ఆమె పరిపూర్ణతకే మెరుగులు పెడుతూంది.

సరుకులేదని విని, చాలా బాధపడ్డాను. ఈ విలాసినికి లేదని చెప్పే నీచత్వం వాడిలో ఎలా రాగలిగింది? కాని, నిస్సం దేహంగా మాటలతో, చేతుల్తో, దుకాణ దారు ఆ విషయమే చెప్తున్నాడు.

క్షణమాత్రం ఆమెలో లీనం అయిపోయిన నేను ఎదురుగా జరుగుతూన్న వాస్తవంతో మళ్ళీ ప్రపంచంలోకి వచ్చాను. డబ్బు ఇస్తూ, నా పేకెట్ తీసుకోబోయాను.

'అమ్మ జన్మదినం ఇవేళ. రసగోలా లేకుండా ఎలాగ?'

ఎవర్నీ ఉద్దేశించకుండా సున్నితంగా వాపోయింది ఆమె.

హఠాత్తుగా బయట వర్షం ప్రారంభించింది.

'బదార్తే నా లేవా'

నీరసంగా మళ్ళీ అడుగుతోంది'

'లేవు. ఉన్నవి ఆయన కిచ్చేశాను' అంటున్నాడు దుకాణ దారు, నా చిల్లర లెక్క పెడుతూ.

'నే నెప్పుడూ ఇక్కడే అన్నీ కొంటాను....'

'ఆయన అలాగే'

దుకాణంలోకి వర్షపుజల్లు వొస్తూంటే కిటికీ మూసి, గదిలో రెండోదీపం వెలిగించాడు అతను.

'ఏం చేసేది?....'

ఆమె దుకాణపు గాజుపెట్టెల్లో ఉన్న కొద్ది మిఠాయిల వొంక అనిష్టంగా చూసింది. సందేష్కూడా లేదు ఎక్కడా. రసగోలాతో బాటు సందేష్కూడా శత్రు వర్గంలో చేర్చబడింది.

నిస్పృహగా ఆమె బయటికి నడవ బోయింది. 'అరే! వర్షం పడుతోంది. బస్కూడా దొరకదు' అంది.

ఎంత ప్రయత్నించినా నేను ఊరుకో లేకపోయాను. ఇంత స్వల్ప కాలంలో ఇన్ని బాధలు పడే అర్హత ఆమెకి లేదు.

'నా కారు ఉంది. ఎక్కడికి వెళ్లాలి మీరు?' అన్నాను.

'భవానీపూర్ కాని, మీకు శ్రమ ఇవ్వాలని లేదు ' అంది

ఆమె.

'శ్రమ ఏం లేదు. పదండి' అన్నాను.

'మీ రెక్కడికి వెళ్ళాలి?'

'బాలీగంజ్

ఏదో అనబోయి ఆమె ఆగిపోయి, నా వెనకాలే వచ్చింది. నేను కారు తలుపులు తీసేలోగా కొంచెం తడిసేను. ఆమెకూడా కొంచెం తడిసింది. వర్షం చాలా ఉర్ధ్వతంగా వుంది.

అప్పుడే రోడ్డుమీద బాగా నీరు నిలిచిపోయింది. నెమ్మదిగా కారు వెనక్కి తిప్పి రోడ్డు పట్టేను.

'మీ పేరేమిటి?' అంది హఠాత్తుగా ఆమె. నా ఆలోచనలు ముందరి రోడ్ మీద ఉన్నాయి.

చెప్పేను.

'నా పేరు రాధ' అంది.

'చక్కటి పేరు' అన్నాను.

రాధ నవ్వింది.

'మీ రలాగ అంటారని అనుకున్నాను!' అంది.

ఆమె సాన్నిహిత్యం వెన్నెలవర్షం లాగ ఉక్కిరిబిక్కిరి చేస్తోంది. ఇండ్రియాలు వేటికవి ఉద్రేకంగా నన్ను బాధిస్తున్నాయి. బయట వర్షం - డ్రైవింగ్ కష్టంగా ఉంది, రోడ్డుమీద ఒప్పులూ, ట్రాములూ నడవకపోయినా.

విండ్ షీల్డ్ మీద నీళ్ళు అనంతగా నడుల్లాగ ప్రవహిస్తున్నాయి. వైపర్స్ శక్తికొద్దీ శుభ్రంచేసినా, లోపల గాలి లేక అద్దంనిండా తెల్లటి పూత మాటి మాటికీ శుభ్రం చెయ్యాలి ఒస్తోంది.

'ఆ పని నేను చేస్తాను' అంది రాధ.

రుమాలు ఇచ్చేను.

భవానీపూర్ చేరేసరికి నలభై నిమిషాలు పట్టింది. ఆమె ఇల్లు

చూపింది. కారు ఆగగానే, 'ధన్యవాదాలు - మీరు సహాయం చెయ్యకపోతే ఏమానో,' అంది.

ఆమె దిగి వెళ్ళిపోతుందనే విషయం ఒక్కసారి నన్ను క్రుంగదీసింది. ఈ నలభై అయిదు నిమిషాల్లో ఆమె ఎంతో పాత స్నేహితురాలై పోయింది.

ఆమె దిగబోతుంటే చెయ్యిపట్టుకుని ఆపేను. ఆమె చెయ్యి విడిపించుకో కుండా కొంచెం ఆశ్చర్యంగా 'ఏమిటి?' అంది.

'రసగోలా - మీరు పట్టుకెళ్ళండి.'

'మీకు?'

'అంత అవసరం లేదు....'

'మీకు స్వీట్స్ అంత ఇష్టంకాదా?'

'చాలాచాలా ఇష్టం.... కావి, మీరు అవి తీసుకుంటే ఇంకా తియ్యగా ఉంటుంది.'

నవ్వి, 'బాగా మాట్లాడతారు మీరు?' అంది రాధ.

ఆ కాంప్లి మెంట్ ఎంత సంతోషం తెచ్చిందో ఇప్పటికీ మరచిపోను నేను.

'అవి తీసుకోండి,' అన్నాను.

'థేంక్స్....' అని పర్స్ తీసుకోడానికి చెయ్యి వదిలించుకో బోయింది.

'అదేం వీల్లేదు - మీ అమ్మగారి జన్మదినానికి నా శుభాకాంక్షలతో....'

ఏదో అర్థం అయినట్టుచూసి, మరయితే.... ఒక్క షరతు అంది రాధ.

'ఏమిటి?' అన్నాను. ఆమె చెయ్యి ఎంతో మెత్తగా, వెచ్చగా ఉంది.

'లోపలికి ఒచ్చి టీ తాగండి.'

అలాగ పరిచయం అయింది రాధ. ఆమె రిజెంట్ పార్క్ దగ్గర ఏదో ఆఫీసులో పనిచేస్తూ వుండేది. రెండుమూడు నెలలు ప్రతిరోజు ఆమెని కలుసుకుంటూ వుండేవాణ్ణి. అప్పుడు జీవితం

అంతా ఆమెకోసం ఎదురుచూడడం, రోజంతా సాయంత్రంకోసం కలలు.

ఆమె కేవలం దైహికంగానే నన్నా కర్షించిందేమోనని నాకు సందేహం ముందర వచ్చినమాట నిజమే. కాని, ఆత్మ పరీక్షచేసు కున్నాక ఆమె వ్యక్తిత్వం, ఆమెలోని అనేక విషయాలు నన్నా కర్షించాయని గ్రహించ గలిగాను. ఆమెతో నా స్నేహం ఒక సాయంత్రపు వెన్నెలవర్షం కాదు, ఆమె నాకు గృహిణిగా కావాలి. ఆమె పరిపూర్ణత నాకు శాశ్వతంగా, దగ్గరగా కావాలి. ఆమె నాకు కావాలి.

ఆ నిర్ణయానికి త్వరలోనే వచ్చేను కాని, తొందరలో పనులు చేసే స్వభావం కాదునాది. సృష్టిలో నిజంగా పూర్ణత్వం చెందిన మానవుడు లేడని నా నమ్మకం. ఆమె అంతా కాంతిలాగ నా కళ్ళకి కనిపించినా, ఆ కాంతికి అవతల దాచుకున్న చీకట్లనీ చూసి మరీ నిర్ణయించుకోవాలని నా నమ్మకం. హఠాత్తుగా ఇలాటి మచ్చలు చూడడంకన్న వాటి ఉనికి అంగీకరించడం మంచిదని నా నిర్ణయం.

అందుకే ప్రచండంగా నన్ను ముంచెత్తుతోన్న ఈ వ్యామోహపు కెరటాల్లో మునిగిపోకుండా జాగ్రత్త తీసుకున్నాను. హఠాత్తుగా నన్ను జయించడానికి రాధ ప్రయత్నించిందని కాదు, ఆమె సాన్నిధ్యమే అలాటి ప్రభావం కలది.

ముందర రాధ నా సిగరెట్స్ మీద దాడితీసింది.

'మగవాళ్లెందుకు సిగరెట్ కాలుస్తారో అర్థం కాదు' అంది

'తప్పేమిటి?' అన్నాను.

'వాసన - ఆశుచి' అంది రాధ.

నాకు కోపం వచ్చేలోపున రాధ నా కళ్ళల్లోకి చూసి లోపలి కోపాన్ని చల్లగా హరిచేసింది. 'నీ ఆరోగ్యం పాడైతే నాకు బ్రతు కెలాగ? నాకోసం మానెయ్యవూ?' అంది.

ఆమెని కాదనే శక్తి ఎక్కడిది?

నేను ఓడిపోయాననే చిన్నతనాన్ని నానుంచి దాచింది రాధ. కాని, ఆమెలో ఒకటయినా చీకటితెర చూడగలగడం నాకు సంతృప్తిని ఇచ్చింది. ఆమె మానవులకి మరీ దూరంగా లేదు.

ఒక సాయంత్రం లేక్స్కి వెళ్ళేం. షికారుగా నడుస్తూంటే 'అదివారం డై మండ్ హార్బరుకి వెడదాం' అంది రాధ.

'సారీ - ఆ రోజు బ్రిడ్జి ఆడడానికి మాట ఇచ్చేను,' అన్నాను.

చిన్నబుచ్చుకుని, 'పేకాట అంత మంచి అలవాటు కాదు' అంది రాధ.

నేను ఆగిపోయాను. ఈ మాట నాకేం నచ్చలేదు.

'నేను ఆడేది జూదం కాదు రాధా!' అన్నాను.

'అవును జూదం అయితే నువ్వు ఆడవు' అంది రాధ.

'నీ కెలాగ తెలుసు?'

'స్లీ, నాకు నిన్ను గురించి తెలుసును. చెడు అలవాట్లు లేవు నీకు.'

'నీ కన్నీ తెలీవు.'

సవాలు చేస్తున్నటుచూసి, నాకన్నీ తెలుసును' అంది రాధ.

ఈసారి నీడలు బాగా కనిపించాయి. నేను ఓడిపోదలుచుకో లేదు. కాని, ఆ క్షణంలోనే మా అత్యంత సాన్నిహిత్యం తగ్గడం ప్రారంభించింది.

మరికొన్ని చిన్న విషయాలు క్రమంగా మా యిద్దరిమధ్య దూరాన్ని ఎక్కువచేశాయి. అవన్నీ జ్ఞాపకంలేవు.

కాని, మా మధ్య విముఖత తెచ్చిన సంఘటన ప్రతీసెకనూ నా జ్ఞాపకాల్లో నిలిచిపోయింది.

ఆ రోజూ చిన్నవర్షం పడుతూంది.

'మాధురికి తీసికెళ్ళు' అంది రాధ.

వెళ్ళేము. ఆమె ప్లీట్స్ తింటుంది. నేను సమోసా తింటూన్నాను.

'సండేష్ తిను' అంది రాధ.

'వాద్దు - నాకు స్వీట్స్ అంత ఇష్టం లేదు,' అన్నాను.

బాధగా, కొంచెం కోపంగా, నావొంక చూసి, 'నీకు అబద్ధా
లాడడం బాగా వచ్చును,' అంది.

నే నేం అనలేదు. ఒక్క అబద్ధం మాత్రమే ఆడేనని
ఆమెకి చెప్పి ఏం ప్రయోజనం?

'మరి, ఇక్కడ స్వీట్స్ ఎందుకు కొంటావు?'

'ఒక ప్రెండ్ కోసం.'

'ఎవ రావిడ?'

'మాయ'

'ఎలాగ ఉంటుంది?'

'బాగానే వుంటుంది.'

'నీ కెలాగ తెలుసును?'

'ఒకసారి పార్టీ ఏదో జరిగితే అక్కడ పరిచయం అయింది.'

'నీ ఇంటికి తరుచు వస్తుందా?'

'బుద్ధి పుట్టినప్పుడల్లా.'

'ఆమెకి పెళ్ళి అయిందా?'

'అ.'

'మరి?'

ఆశ్చర్యంగా చూశాను.

'ఏమిటి, మరి?' అన్నాను.

'ఆయన ఏమీ అనడా?'

'ఎందుకని?'

'అలాగ పదేపదే నీ ఇంటికి ఒక్కసారి'

తాగుతున్న టీ టేబిల్ మీద పెట్టి రాధ ముఖానికి పరీక్షగా
చూశాను.

'నీ ఆలోచనలు బాగులేవు రాధ,' అన్నాను. లోపల ప్రజ్వ
రిల్లుతోన్న కోపం జీర నా గొంతుకలోకి వచ్చి ఉండాలి.

'నీ పనుల్లాగే, జగన్!'

నా కోసాన్ని ఎలాగ అవుకున్నానో నా కిప్పటికీ అశ్చర్యమే. ఈమెతో నా ప్రణయాన్ని ఆశీర్వదించి, తల్లిలాగ సంతోషపడ్డ మాయ ఒక్కసారి నన్ను ఎక్కడినించో ఆపి ఉంటుంది!

రెండునిమిషాలు మాట్లాడలేదు నేను. కోపం కొంచెం తగ్గాక లేచి, పద-పోదాం.' అన్నాను. అదే మా చివరి సమాగమం అని నాకు తెలుసు అప్పటికి.

'నువ్వు వెళ్లు'

'ఇంటిదగ్గర వాదలనీ'

'బస్సు ఉంది.'

నేను వెళ్ళిపోయాను.

తరువాత ఆ సాయంత్రం ఏం జరిగిందో నాకు జ్ఞాపకంలేదు. రాత్రి ఎప్పుడో మాయ నన్ను అన్నంతినమని బలవంతం చేయడం తప్ప.

ఆ తరువాత మూడునెల్లు రాధనిచూడలేదు. చాలాసార్లు ఆమె టెలిఫోన్ చేస్తుందనే ఆశతో ఫోన్ పక్క ఎదురు చూసేవాణి. కాని ఆమె జాడలేదు. ఆమె వీడ ఎంతకోపం ఉన్నా, అది ద్వేషంగా ఎప్పుడూ మారలేదు. తాత్కాలికంగానైనా నా హృదయంతో హృదయం కలిపి స్పందించిన రాధ నా మనస్సుని ఎప్పుడూ వాదిలి పోలేదు. కాని అజేయంగా ఆమె నన్ను తనదగ్గరికి తీసుకోలేక పోయింది.

నాకు కలకత్తానించి ఆ రోజుల్లోనే ట్రాన్స్పర్ అయింది. ఒక సోమవారం సాయంత్రం మద్రాస్ మెయిల్ లో ప్రయాణం. ఆ ఆదివారం చివరిసారిగా ఆ మహానగరంలో అగమ్యంగా తిరగ సాగాను. వెయ్యిలోపాలూ, లక్ష బాధలూ ఉన్నా, ఆ నగరం అంటే నా కెంత అభిమానమో ఆ రోజు తెలిసింది.

సాయంత్రం ఔతోంటే రిజెంట్ పార్క్ వేపు వెళ్ళేను. హఠాత్తుగా మాధురి కనిపించింది. కారు పార్క్ చేసి లోపలికి వెళ్ళే ఆలోచనలోపడ్డాను. ఆ చివరి సాయంత్రం తరువాత మళ్ళీ ఆ పరి

సరాలకై నా రాలేదు నేను. కాని ఈరోజు ఆ చోటునించీ సెలవు తీసుకోవాలి.... లోపల లోపల నొప్పిలాగ ఏదో బాధ. అడుగు వేస్తోంటే ఎంతో ఆవేదన. మాధురికి దగ్గర పడ్డకొద్దీ నాకు రాధ మరీ దగ్గర పడింది.

లోపలికి వెళ్ళేను. చాలామంది ఉన్నారు. దుకాణదారు నన్ను చూసి పలకరిస్తూ, "చాలాకాలం అయింది. రాలేదేం?" అన్నాడు.

నా మాట అతని కేం చెప్పను? ఇక్కడే నా జీవితంలో మధురాతి మధురమైన రోజూ, మరచిపోని దుఃఖం కలిగించిన రోజూ తెచ్చే జ్ఞాపకాలు నన్నక్కడికి రానివ్వ లేదని ఎలాగ చెప్పను?

ఫేషలీస్ కోసం ఉంచిన ఒక బూత్ లో నన్ను కూర్చోబెట్టి నా ఆర్డర్ తీసుకున్నాడు. కొంచెం ఆలస్యం అవుతుంది—వెళ్ళి పోయాడు,

జ్ఞాపకాలన్నీ మేఘాల్లాగ ముసురు కుంటున్నాయి. నా అనుభవాలకి కారణం ఏమిటి?

ఆమె రుచులు వేరు—నా రుచులు వేరు,

అందుకే ఇద్దరం కలుసుకోం.

పది నిమిషాల తరవాత తెరతీసి మళ్ళీ దుకాణదారు లోపలికి వస్తూ, దరహాసంతో, "క్షమిస్తా రనుకుంటాను. ఆమెకి ఇక్కడే సీటువుంది." అంటూ రాధని ప్రవేశపెట్టేడు.

క్షణికంగా ఆశ్చర్యంతో నిశ్చేష్టణ్ణయి పోయాను. లేచి నిలబడేలోగా రాధ ఎదురుగా కూర్చుంది.

'హల్లో,' అన్నాను.

ఆమె నా వొంక ఒకసారి చూసి, తల వొంచుకుంది. 'మీరు నువ్విక్కడికి ఎలాగ వచ్చావు?' అంది,

'నీలాగే,' అన్నాను.

ఆమె మనః పరిస్థితిని అర్థం చేసుకుని, జాలిపడ్డాను. ఆమె ఏదో చెప్పబోతోంది. కాని, చెప్పలేకుండా ఉంది. కొంచెంసేపు పోయాక తేరుకుంది.

‘నేను — నే నిక్కడికి రోజూ వస్తున్నాను....’

‘నిజంగా?’

‘అవును....’

మా ఆర్డర్ల ప్రకారం స్వీట్స్, సావరీస్, టీ వోచ్బాయి.

ఆమె ఆ చోటుకి రోజూరావడం గురించి ఆశోచిస్తూ ఎలాగో తినడం, టీ తాగడం ముగించాను. అంతకు ముందే ఆమెకూడా ముగించింది.

బిల్లు చెల్లించి బయటికి నడిచాను — రాధ నా పక్కనే, నన్ను తాకకుండా జాగ్రత్తపడుతూ నడుస్తూంది. అనుకోకుండా సంభవించిన ఈ సమాగమం పాతగాయాలని తిరిగి బయటికి తెస్తుందో, కొత్తగా మరో అధ్యాయం తీయిస్తుందో తెలియలేదు. అక్షణాల కలవరం అలాటిది.

కారు తాళంతీసి ఆమెని ఎక్కమన్నాను.

‘ఎక్కడికి?’ అంది రాధ.

భారంగా ఉన్న దుఃఖాన్నో, భావోద్రేకాన్నో ఆమె కష్టంగా దాచుకుంటూన్న సంగతి బోధపడింది. కాని, నేనేం చేసేది? ఆమెకి నాకూ సరిపడదు. ఆ అందం వెనకాల నాకు కావలసిన ఆత్మసౌందర్యంలేదు. అది ఉంటే ఆమెని భరించలేక పోయేవాడిని. కానీ — అది లేక పోవడంతో ఆమెని నేను సహించలేక పోయాను.

‘ఇంటిదగ్గర వాడుల్తాను.’

‘వాడు — నేను బస్ మీద పోతాను.’

‘నీ ఇష్టం. కాని నీ దగ్గర సెలవు తీసుకోనీ ...’ అన్నాను.

‘ఏమిటది?’

‘మెద్రాసు వెళ్లి పోతున్నాను ట్రాన్స్పర్తై....’

నీరసంగా కారుకి జేరబడింది. కాని, ఆమె నించి దూరమయ్యాక నేను పమీపానికే రాలేని మాధురికి ఆమె ప్రతిదినం వస్తూ ఉండేదన్న విషయం మరిచి పోయేటంత జాలి కాదు. మా మనస్తత్వాలలో ఉన్న విపరీత భేదాలని మరపించేంత కాదు.

‘సారీ. నన్నింటి దగ్గర విడు.’

రాధ కూర్చుంది. కారు ఆమె ఇంటికి చేరేదాకా ఆమె ఏమీ మాటలాడలేదు. దిగబోయే ముందు, 'ఏ రైల్వో వెడతావు?' అని అడిగింది.

'మంగళవారం. మెయిల్లో,'

'స్టేషన్లో కలసుకుంటాను' అని, రాధ కారు దిగి త్వరగా లోపలికి వెళ్ళి పోయింది. నేను మాయ దగ్గరకి వెళ్ళి ఆ మిగిలిన సాయంత్రం ఎలాగో గడిపాను.

ఆ తరవాత రాధని చూడంగాని, ఆమె ప్రసక్తి రావడంగాని జరగలేదు. ఇవేళ ప్రకాశరావు, ఈ పత్రికా ఆజ్ఞాపకాలన్నీ మళ్ళీ తెచ్చేదాకా.

ఇవన్నీ హృదయాన్ని బాధపెట్టినా, రాధ విషయంలో నాకు పశ్చాత్తాపం లేదు. మా లోకాలు వేరు — విడిపోవడం కన్న క్రేయ స్కరం అయినది లేదు. కాని నన్ను సిగ్గుపరిచినది నా పిరికితనంలో ఆమెకి ఆ మరునాడు కాక, మూడో నాడు బయలుదేరుతున్నట్టు చెప్పడమే. ఆ అసత్యం నన్నెంతో కలవర పెట్టింది. రాధ అనవసరంగా స్టేషన్కి వచ్చి ఉంటుందని కాదు. నా ప్రవర్తనలో ఆమె ముందు నన్ను నేనే కించపరచుకున్నానని, ఆమె నా కన్న ఎంతో హుందాగా ప్రవర్తించిందే అని.

ముల్లాలాగ ఆ పిరికి అబద్ధం ఉండి వుండి గుచ్చుకుంటూ ఉంటుంది—ఇవేళలాగ.

ప్రకాశరావు వచ్చి, "నీకూ ఉత్తరం ఒచ్చింది జగన్" అంటూ, ఒక కవరు ఇచ్చేడు. ఇందాకా ఖాళీచేసిన కుర్చీలో కూర్చుని సరోజిని ఉత్తరం అతను చదువుకుంటూంటే నా ఉత్తరం నేను విప్పి, కింద సంతకంచూసి, ఆశ్చర్యపోయాను. రాధ ఉత్తరం రాసింది:

'జగన్:

మనమధ్య ఏమీ లేదు— ఒక జ్ఞాపకం తప్ప. అది నీకూ, నాకూ చివరి నిశ్వాసాల దాకా ఉంటుంది.

నువ్వు చేసినది మంచిదా, కాదా అన్నదానికి జవాబు లేదు. కాని నా జీవితం నేను జీవించాలి. అందుకే, గృహిణిగా రేపటినించి మరొకచోటికి వెళుతున్నాను.

ఈ కొత్త జన్మ ఎత్తేముందు ఒక్క మాట నీతో చెప్పాలి. నువ్విక్కడినించి మెడ్రాసు వెళ్లే రోజున స్టేషన్ కి వస్తానని వాగ్దానం చేసి పిరికితనంలో రాలేకపోయాను. అందుకు క్షమాపణ కోరుతున్నాను. నీతో నేను చేసిన వాగ్దానం భంగం అదొక్కటే!

ఎన్నో శుభాకాంక్షలు నీకు!

— రాధ.

ఉత్తరం జాగ్రత్తగా మడిచి జేబులో పెట్టుకున్నాను. ఇది నాకు సంతోషం కలిగించాలో, నా అహంకారానికి మరొక దెబ్బ కొట్టాలో తెలియలేదు.

“జగన్! డికెన్స్ రాసిన పుస్తకం ఏదయినా ఉంటే ఇస్తావా?” అని అడుగుతూ ప్రకాశరావు నన్ను ఆలోచనల్లోంచి ఇవతలికి తెచ్చాడు.

“ఐదారు ఉన్నాయి—” అని “అరే! నీకు డికెన్స్? పెర్రీ మాసన్ ఒదిలేశావా?” అన్నాను ఆశ్చర్యంగా.

“సరోజిని లిటరేచర్ స్టూడెంట్ కదా?.... ఆమె అభిరుచి కొంత తెలిసివుంటే మంచిదని నేనే రాశాను ఏం పుస్తకాలు చదవ మంటావని.... వైవాహిక జీవితంలో ఇద్దరికీ ఇలాటి పాటిలో సామరస్యం ఉండాలి. ఏం?” అని ముగించాడు భవిష్యత్తులోకి చూస్తూ. ప్రకాశరావు.

“అవును. అది చాలా మంచిది!” అన్నాను గతాన్ని స్మరిస్తూ. ఆ క్షణంలో అతని మీద అసూయ కలిగింది.

బయట బరువుగా వర్షం పడసాగింది.